



NAXXAR

MINUTI - LAQGĦAT TAL-KUNSILL

IS-SITT KUNSILL

SEDUTA NRU. 13 - IT-TLIETA 16 TA' MARZU 2010

Il-Kunsill iltqa' fl-uffiċċju amministrattiv tiegħu fiċ-Ċentru Ċiviku fi Vjal il-21 ta' Settembru fis-8:00pm.

Preżenti:	Maria F. Deguara, M.D.	Sindku
	Pierre Sciberras	Viċi Sindku
	Clifford Galea	Kunsillier
	Anne Marie Muscat Fenech Adami	Kunsillier
	Pauline Miceli	Kunsillier
	Mario Brincat	Kunsillier
	Clinton Sammut	Kunsillier
	Noel Gatt	Kunsillier
	Is-Sur Paul Gatt	Segretarju Eżekuttiv
Skuzat (imsiefer):	David Bonello	Kunsillier
Pubbliku:	Kien hemm żewġ persuni preżenti.	

1. KUNSIDERAZZJONI U APPROVAZZJONI TAL-MINUTI

- 1.1. Il-laqgħa bdiet fit-8:00pm minħabba li eżatt qabel is-Segretarju Eżekuttiv (ES) kellu laqgħa importanti ħafna organizzata minn PPCD dwar fondi tal-Unjoni Ewropea.
- 1.2. Il-Kunsilliera Miceli staqsiet dwar para. 6.2 u s-SE informa li għalkemm l-avviż kien deher fuq il-Kuntatt u kien se jasal fil-waqt, l-amministrazzjoni ma rnexxielhiex tlaħħaq l-avviż l-ieħor. Kien hemm qbil li għandu jsir tentattiv biex dan l-avviż fuq karta ta' daqs A5 u stampat b'kulur wieħed jilħaq jintbagħat b'mod separat mill-Kuntatt sat-Tnejn filgħodu.
- 1.3. Il-Kunsill waqqaf il-laqgħa temporanjament sabiex jiltaqa' mal-offerent tas-servizz tal-*handyman* is-Sur Ivan Abela. Offerenti b'kollox kien hemm tlieta iżda minħabba li tnejn minnhom kienu diġà qed joffru dan is-servizz il-Kunsill ma ħassx li kellu għalfejn jiltaqa' magħhom ukoll. Notamenti dwar din il-laqgħa jinstabu mehmuzin f'A. Il-ħin kien it-8:15pm.

2. L-OFFERTI GHAS-SERVIZZ TA' FOTOGRAFIJA GHALL-KTIEB BIR-RITRATTI TAN-NAXXAR

- 2.1. Hawnhekk il-Kunsill iddiskuta r-ritratti li pprovdew iż-żewġ fotografi li tefgħu l-offerta tagħhom għas-servizz tal-fotografija kif mitluba mill-Kunsill. Is-SE, filwaqt li għadda l-kopji tar-ritratti mmuntati lill-Kunsilliera, fakkar li kull fotografu kien mitlub jgħaddi lill-Kunsill ritratt tal-Pjazza tan-Naxxar kif ukoll ieħor tal-għażla tiegħu li iżda jkun ambjentat fin-Naxxar. Filwaqt li kulhadd għadda l-kummenti tiegħu kien

hemm qbil b'sitt voti kontra tnejn li jintagħżel is-Sur Ruben Buhagiar liema deċiżjoni kienet ibbażat fuq il-kwalità tax-xogħol u l-kapaċità tal-fotografu.

3. KOMUNIKAZZJONI MIS-SINDKU

- 3.1. Is-Sindku infurmat li kienet irċeviet offerta biex il-Kunsill jingħaqad fi proġett tal-Unjoni Ewropea biex jingħata xi fondi biex jiġu rranġati l-widien fin-Naxxar u fil-postijiet li kienu se jipparteċipaw fil-proġett. Din l-inizjattiva kienet se tkun bejn il-lokalitajiet tal-Mosta u n-Naxxar u Ragusa fl-Italja. Il-Kunsill qabel ma' din l-inizjattiva u awtorizza lis-Sindku biex tipproċedi b'dak kollu li jkun meħtieġ.
- 3.2. Il-Kunsilliera Miceli staqsiet lis-SE jekk il-WasteServ għadhomx jagħtu s-servizz tal-bring-in sites u ġbir ta' skart separat fil-lokalità tan-Naxxar. Is-SE informa li l-kuntratt mal-WasteServ issa m'għadux jgħodd għaliex issa ffirmajna ieħor mal-Green MT u tali servizzi minn Wasteserv twaqqfu kollha.
- 3.3. Il-Kunsillier Sammut informa li kienu kkuntattjawh mill-organizzazzjoni *Inspire* fejn talbu lill-Kunsill biex jikrilhom sett mid-dwal tal-Milied sabiex jintuża waqt attività tagħhom. Il-Kunsill ma qabilx minhabba l-eventwilità ta' xi ħsara.
- 3.4. Il-Kunsillier Brincat informa li l-Kumitat Ċentrali għan-Naxxar f'isem il-Partit Laburista kienu qed jitolbu li jibbukjaw is-sala tal-Kunsill fil-Jiem Nazzjonali biex jorganizzaw diskussjonijiet relatati propju mal-Jum Nazzjonali partikulari. Is-Sindku wissiet li wieħed għandu joqgħod attent li ma jhallatx politika partiġġjana mal-Kunsill. Il-Kunsillier Brincat insista li dawn se jkunu diskussjonijiet b'taħlita ta' kelliema u m'hemm l-ebda politika partiġġjana. Il-Kunsillier Gatt ippropona li, biex wieħed ikun aktar attent u jaċċerta li ma jiġrix dan, il-Kunsill għandu jalloka s-Sala bi prova fuq numru żgħir mill-attivitàjiet halli jara xi jkun ir-riżultat u, wara, jiddeċiedi fuq il-kumplement tal-granet. Wara diskussjoni t-talba ma ġietx aċċettata b'4 voti favur u 4 kontra.

4. L-OFFERTI GĦAS-SERVIZZ TA' HANDYMAN

- 4.1. Kien hemm diskussjoni dwar l-offerti li rċieva l-Kunsill mingħand it-tliet offerenti, it-tnejn li diġà għaddejjin bil-kuntratt u offerent ġdid, is-Sur Ivan Abela.
- 4.2. Fuq suggeriment tal-Viċi Sindku kien hemm qbil li l-Kunsill għandu jara l-possibbiltà li l-Kunsill ikollu servizz ta' *handyman* matul il-ġurnata kollha u għaldaqstant għandu jikkunsidra li dawn jaħdmu fuq bażi ta' *shift*.
- 4.3. Kien hemm qbil li s-SE għandu jara xi spejjeż kien se jidhol għalihom kemm-il darba tittieħed deċiżjoni simili flimkien mal-benefiċċji u xi żvantaġġi li jista' jkun hemm.

5. HLAS TA' KONTIJET

- 5.1. Ġiet preżentata u approvata l-lista ta' pagamenti. Kopja tagħha hija meħmuża f'appendiċi B.

6. MOZZJONI MILL-KUNSILLIER BRINCAT

- 6.1. Il-Kunsillier Brincat ressaq mozzjoni sabiex tissemma' triq fin-Naxxar għall-Kunsillier Victor Agius jew inkella jitpoġġa bust tiegħu fil-binja tal-Kunsill. Din kienet issekkondata mill-Kunsillier Galea. Ma kienx hemm qbil li jsir bust minhabba li matul iż-żmien jistgħu imutu ħafna aktar persuni li jkunu ħadmu għan-Naxxar u għall-Kunsill. Fir-rigward ta' isem ta' triq, il-Kunsill qabel. Min-naħa l-oħra s-SE ġibed l-attenzjoni li hemm bord nazzjonali apposta (Kumitat għat-Tismija tat-Toroq) li jiddeċiedi fuq l-ismijiet tat-toroq. Fost oħrajn dan il-Kumitat għandu jregolamenti li jgħidu li triq tista' tissemma' għal xi persunaġġ biss sakemm ikun ilu

mejjiet 5 snin. Għaldaqstant kien hemm qbil li fl-aħħar tal-leġislatura tal-Kunsill għandu jerga' jitqajjem dan il-punt minhabba li għalissa għadu xi ftit kmieni.

7. RAPPORT FINANZJARJU GĦAD-DISA' XHUR APRIL – DIĊEMBRU 2009

- 7.1. Is-SE għibed l-attenzjoni tal-Kunsill li kien qed jippreżenta r-rapport finanzjarju aktar tard milli xtaq minhabba li kien qed ikollu problema ta' dewmien mill-*accountant* tal-Kunsill. Dan għaliex jidher li m'huwiex intiż fuq kwistjonijiet u regolamenti finanzjarji tal-Kunsill. Infatti s-SE irrimarka wkoll li r-rapport li kien qiegħed jippreżenta kien qiegħed jarah għall-ewwel darba mal-Kunsillieri u ma kienx f'pożizzjoni li jidhol fid-dettall tiegħu.
- 7.2. Is-SE informa li skont il-bilanċi li nrexxielu joħroġ l-*accountant*, jidher li l-Kunsill se jkun fadallu bilanċ f'kontanti ta' €10,000 biss u li huwa xi ftit inkwitant meta wieħed iqis li l-Kunsill suppost dejjem ikollu bilanċ ta' 10% tal-allokkazzjoni. Huwa informa madanakollu li l-bilanċ tal-flus li l-Kunsill għandu fil-bank qiegħed tajjeb ħafna u m'hemm l-ebda problema li xi kredituri ma jistgħux jithallsu.
- 7.3. Il-Kunsill qabel li għandu japprova r-rapport finanzjarju iżda li s-SE għandu jiġbed l-attenzjoni tal-*accountant* dwar xi punti.

8. APPLIKAZZJONI GHALL-PROĠETTI TAL-ERDF (PJAZEZ)

- 8.1. Is-SE informa li kien għadu kif attenda għal seminar organizzat minn PPCD fejn ingħataw dettalji ta' kif wieħed għandu japplika u xi informazzjoni utli oħra fir-rigward tal-applikazzjonijiet.
- 8.2. Is-SE informa li, skont kif sar id-diskors fis-seminar, tant l-applikazzjoni hija impenjattiva, u tant l-impenn tal-Kunsill irid ikun kbir, li qed jara li jista' jkun hemm diffikultà biex jiġu sottomessi żewġ proġetti kbar fl-istess ħin kif kienet ix-xewqa tal-Kunsill. Infatti saret ukoll enfasi kbira li jekk proġett ma jkunx jiffittja eżatt skont il-kriterji stabbiliti, ikun inutli li l-Kunsill jipprova jagħmel dan.
- 8.3. Huwa għalhekk talab lill-Kunsill biex jiddikjara liema proġett ikun jixtieq jipproċedi bih għall-applikazzjoni f'każ li waqt il-preparazzjoni tal-applikazzjoni jkun mitlub biex jitwaqqa' proġett. Huwa informa li fl-opinjoni tiegħu il-proġett għall-Pjazza Vittorja kien jiffittja perfettament mal-kriterji u r-rekwiżiti meħtieġa u jkun aktar għaqli li jiffoka u jifta' l-enerġija tiegħu kollha fuqu. Huwa fakkar ukoll li ż-żewġ proġetti kienu jiswew mijiet ta' eluf ta' ewro u li, kemm-il darba jkunu aċċettati l-Kunsill, sakemm ma jkunx hemm finanzjament minn x'imkien ieħor, ikun irid joħroġ 15% tal-ispejjeż eliġibbli, li fuq ammonti kbar ħafna jistgħu ikunu wisq għall-Kunsill.
- 8.4. Il-Kunsill qabel għalhekk li, jekk ikollu jagħżel bejn proġett u ieħor, il-priorità tingħata lill-proġett a' Pjazza Vittorja.
- 8.5. Is-SE informa li l-applikazzjoni kienet se timtela' bl-għajjnuna tal-MEUSAC li naturalment kienet teħtieġ l-assistenza tal-Perit tal-Kunsill.
- 8.6. Is-SE informa li huwa sadanittant kien iltaqa' mal-Periti Cassar u Micallef dwar iż-żewġ proġetti u deheru entużjażmati ħafna. Is-SE informa li fir-rigward tal-proġett ta' Pjazza Vittorja, il-Periti ma kienux qed jeskludu f'dan l-istadju possibiltajiet li jsiru *underpass* għall-karozzi bejn Triq il-Parroċċa u l-pompa tal-petrol. Madankollu wieħed kien għad irid jidhol fid-dettalji kollha qabel ma jkun kommiss b'xi idea.

9. ATTIVITÀ TA' ĠUNJU

- 9.1. Is-Sindku infurmat li kienet inżammet laqgħa tas-sottokumitat dwar l-attività ta' Ġunju fejn kienu qassmu bejniethom xi xogħlijiet x'jagħmlu sal-laqgħa li jmiss.
- 9.2. Is-Sindku infurmat li fost oħrajn kien ġie deċiż li l-ħuġġieġa (artifiċjali) għandha ssir il-Ħadd u mhux is-Sibt kif oriġinarjament miftihem u għalhekk l-attività kollha ssir f'jum wieħed biss.
- 9.3. Is-Sindku heġġet lill-Kunsilliera biex, kemm-il darba jafu lil xi individwi li għandhom xi sengħa, iheġġuhom jagħtu isimhom lill-Kunsill.
- 9.4. Is-Sindku infurmat li fost oħrajn kien hemm qbil li l-Kunsill m'għandux jonfoq flus esaġerati fuq riklamar u fil-fatt iż-żewġ Kunsilliera Bonello u Galea kellhom jippruvaw jakkwistaw xi riklamar mingħajr ħlas.

10. PROPOSTA MILL-KUMPAĊIJA THE NOTEBOOK CENTRE

- 10.1. Is-SE informa li kellu offerta mingħand *The Notebook Centre* fejn, kemm-il darba l-Kunsill jagħmillu promozzjoni mar-residenti għal xiri tal-kompjuters tad-ditta DELL, huwa kien se jagħti vawċer ta' €50 lir-residenti fuq xiri ta' kompjuters mingħand din l-istess d-ditta.
- 10.2. Is-SE ġibed l-attenzjoni li l-Kunsill għandu jieħu spunt minn din it-talba u jara x'jagħmel biex idawwarha li tkun ta' vera benefiċċju għar-residenti biex aktar nies jithajjru jużaw il-kompjuters. Kien hemm qbil li jiġi fformat sotto kumitat li se jkun magħmul mill-Viċi Sindku u mill-Kunsillier Gatt.

11. AĠĠORNAMENT TAL-LAQGĦA

- 11.1. Is-SE wera tliet verżjonijiet tal-Kuntatt (wieħed stampat fuq *art-paper*, ieħor fuq karta bajda rriċklata u ieħor bajda safranija rriċklata). Kien hemm qbil li l-Kuntatt għandu jibqa' jiġi stampat fuq *art-paper* għaliex il-kwalità hija ferm aħjar kif ukoll għaliex fuq karta rriċklata jiswa ħafna aktar.
- 11.2. Il-Kunsilliera Muscat Fenech Adami ssuġġeriet li kull Kunsillier jingħata responsabbiltà waħdu u mhux maqsuma ma' ħaddieħor għaliex hekk mhux dejjem jidher li persuna tkun qed taħdem u oħra le. Is-SE ġibed l-attenzjoni tas-Sindku li huwa jidhirlu li skont il-liġi li għaddiet f'Novembru li għadda kull responsabbiltà ma tistax tkun maqsuma fuq aktar minn persuna waħda.
- 11.3. Fuq talba tal-Kunsillier Galea kien hemm qbil li tinżamm il-laqgħa tal-ilmenti nhar is-Sibt 10 ta' April 2010.
- 11.4. Kien hemm qbil li l-laqgħa li jmiss tinżamm nhar it-Tlieta 13 ta' April 2010. Il-laqgħa spiċċat fl-10:30pm.

Maria F. Deguara MD,MMCFD
Sindku

Paul Gatt Dip.Mgmt (Henley), MIM
Segretarju Eżekuttiv

LAQGHA MAS-SUR IVAN ABELA, WIEHED MILL-OFFERENTI GHAS-SERVIZZ TA' HANDYMAN

1. Is-Sur Abela informa li huwa kellu kumpanija tiegħu li fil-preżent kienet tikkonsisti minnu u ħaddiem ieħor.
2. Huwa kkonferma li kapaci jagħmel ħafna xogħlijiet varji però m'għandux taħriġ formali fl-ebda tip ta' xogħol.
3. Huwa informa li ma kinitx problema għalih li jirranġa biex jagħmel ix-xogħol tal-Kunsill kif ukoll tiegħu personali u għaldaqstant ma kellhomx itellfu lil xulxin.
4. Meta mistoqsi huwa ddikjara wkoll li, għalkemm huwa *Turnkey Contractor*, huwa jaċċetta xogħlijiet żgħar biss.
5. Meta mistoqsi kemm ilu jaħdem għal rasu, huwa informa li ilu 5 snin u qabad jaħdem hekk għal raġunijiet finanzjarji.
6. Is-Sur Abela informa li m'għandux liċenzja biex jaħdem bħala electrician, eċċ.
7. Huwa kien mitlub ukoll jipprovdi l-Kondotta tal-Pulizija.